

سیر ملک اودھ

یوسف خان کمبل پوش کا دوسرا غیر مطبوعہ سفر نامہ

ڈاکٹر نجیہ عارف

صدر شعبہ اردو، بین الاقوامی اسلامی یونیورسٹی، اسلام آباد

A TOUR OF AWADH

KAMBALPOSH'S SECOND UNPUBLISHED TRAVELOGUE

Najeeba Arif, PhD

Chairperson Department of Urdu

International Islamic University, Islamabad

Abstract

This paper introduces an unpublished text of a travelogue by Yousuf Khan Kambalposh, written in 1847. This manuscript remained unknown to the Urdu world until now and has been discovered for the first time by the author of the paper. The manuscript consists of 156 folios of 7.9*5.4 size and has been written in clear nasta'liq. This travelogue narrates the accounts of his visits to many cities, villages and areas around the city of Lucknow, the capital of the state of Awadh in the regime of the last Indian emperor of Awadh, Wajid Ali Shah. It is a very interesting narrative and gives first hand information about the socio-political conditions of the state of that critical period. This narrative is of great importance in terms of historical and linguistic records.

Keywords: کمبل پوش، سفر نامہ، حیدرآباد، ڈھاکہ، اکبرآباد، لکھنؤ، سید محسن علی، تاریخ یوسفی، مطبع منشی نول کشور، عجائبات فرنگ

سیر ملک اودھ یوسف خان کبیل پوش کا دوسرا سفرنامہ ہے جو ریاست اودھ کے مختلف علاقوں اور اس کے گرد و نواح کے سفر کے حالات و واقعات کے بیان پر مبنی ہے۔ اس سفرنامے کا قلمی نسخہ بودلین لائبریری، اوکسفرڈ میں موجود ہے، جو دستیاب معلومات کے مطابق منحصر بہ فرد خطی نسخہ ہے۔ نسخے میں مصنف کی ایک رنگین روشنی تصویر بھی ہے جس میں مصنف کے چہرے پر گھنی سیاہ ڈاڑھی اور مونچھیں ہیں اور سر پر پگڑی ہے۔ یہ تصویر اس سے پہلے کسی اور کتاب میں شائع نہیں ہوئی۔ اس نسخے کا اندراج بودلین لائبریری کی کسی فہرست میں نہیں۔ نسخے کے آغاز میں درج ذیل تعارفی کلمات درج ہیں:

Travels in Oudh and the Deccan in AH 1263. A

Continuation of Ajaibat-i Farang or Travels in Europe.

یہ خطی نسخہ بودلین لائبریری میں انڈین انسٹی ٹیوٹ، اوکسفرڈ کے ذخیرے کا حصہ ہے اور انڈین انسٹی ٹیوٹ کو یہ مخطوطہ رابرٹ کیتھ پرنگل (۱) نے ۱۸۷۹ء کو پیش کیا تھا۔ یہ مجلد قلمی نسخہ ۱۵۶ اوراق پر مشتمل ہے اس کا رنگ پیلا اور حالت خستہ ہے لیکن تحریر خوب روشن اور واضح ہے۔ مسطر کا سائز ۷.۹ x ۴.۵ ہے۔ پہلے اور آخری صفحے کو چھوڑ کر ہر صفحے پر نو سطریں ہیں۔ خط نستعلیق میں موٹے قلم کے قلم سے لکھے گئے اس نسخے پر کاتب کا نام درج نہیں اور نہ ہی کوئی عنوان دیا گیا ہے۔ سیر ملک اودھ کا عنوان راقم الحروف نے سفرنامے کے ایک اقتباس سے اخذ کیا ہے۔ اس تصنیف میں ایک سے زیادہ مقامات پر مصنف نے اپنے سفر یورپ اور سفرنامے کا ذکر کیا ہے، جس کا حوالہ بعد میں دیا گیا ہے۔ تاہم اس سفرنامے کے مندرجات کا مفصل جائزہ لینے سے پہلے ضروری ہے کہ اس کے مصنف کی زندگی اور عہد پر ایک نظر ڈال لی جائے۔

یوسف خان کبیل پوش اردو میں یورپ کے پہلے سفرنامہ نگار کے طور پر معروف ہیں۔ ان کا پہلا سفرنامہ 'تاریخ یوسفی' (۱۸۴۷ء) ایک مدت تک 'عجائبات فرنگ' کے عنوان سے شائع ہوتا رہا ہے۔ (۲) یہ سفرنامہ پہلی بار ۱۸۴۷ء میں دہلی کالج کے زیر اہتمام شائع ہوا۔ دوسری اشاعت منشی نول کشور کے مطبع سے ۱۸۷۳ء میں ہوئی اور اس اشاعت میں ناشر نے سفرنامے کا عنوان تبدیل کر کے 'عجائبات فرنگ' رکھ دیا۔ پہلی اشاعت کا کوئی نسخہ تا دیر دستیاب نہ ہونے کے باعث دیگر تمام اشاعتیں،

اسی دوسری اشاعت کی بنیاد پر ہوتی رہیں اور یہی وجہ ہے کہ ۲۰۰۴ء تک یہ کتاب 'عجائبات فرنگ' کے نام سے ہی پہچانی جاتی رہی۔ ۲۰۰۴ء میں اکرام چغتائی نے اس کی پہلی اشاعت کا عکس حاصل کر کے اسے نئے سرے سے مرتب کیا تو اس کا اصل نام 'تاریخ یوسفی' منظر عام پر آیا اور یہ بھی معلوم ہوا کہ یہ کتاب پہلے فارسی میں لکھی گئی تھی، لیکن طباعت سے پہلے ہی مصنف نے خود اسے اردو میں ڈھال دیا تھا۔ (۳)

پاک و ہند اور مغربی ممالک کے کئی محققین نے کمبل پوش کے اس سفر نامے کو موضوع تحقیق بنایا ہے اور اس کے مشاہدات و تجربات کی بنیاد پر یورپ اور ہندوستان کے معاشرتی و سماجی روابط پر سیر حاصل بحث بھی کی ہے۔ (۴) مگر یوسف خان کے بارے میں ان کی تحقیق کا ماخذ خود ان کی اپنی تحریر یعنی تاریخ یوسفی کے وہ صفحات ہی رہے ہیں جن میں انھوں نے خود اپنے بارے میں مجمل معلومات فراہم کی ہیں۔ یوسف خان کمبل پوش کی زندگی کے حالات اور ان کی کسی اور تحریر کا ابھی تک سراغ نہیں ملا تھا۔ ابھی تک وثوق سے نہیں کہا جاسکتا کہ یوسف خان کمبل پوش کب اور کہاں پیدا ہوئے۔

انھوں نے اپنے پہلے سفر نامے میں 'آغاز حال مؤلف' کے عنوان سے اپنی سوانح کے چند چیدہ چیدہ واقعات تحریر کیے ہیں جس سے معلوم ہوتا ہے کہ ان کا وطن خاص حیدرآباد تھا اور وہ ۱۲۴۴/۱۸۲۸ء میں عظیم آباد، ڈھاکہ، مچھلی بندر، مندرج، کورکھپور، اکبرآباد اور شاہجہاں آباد وغیرہ سے ہوتے ہوئے لکھنؤ میں وارد ہوئے (۵) لیکن ان کا تعلق حیدرآباد شہر سے تھا یا کسی مضافاتی علاقے سے؟ جب وہ لکھنؤ پہنچے تو ان کی عمر کیا تھی؟ ان کی مصدقہ تاریخ پیدائش کیا تھی؟ ان کے خاندان کے دیگر افراد کون تھے؟ یہ وہ سوال ہیں جن کا جواب نہ تو کمبل پوش نے خود دیا ہے اور نہ ان کے کسی معاصر کی تحریر سے ایسی معلومات حاصل ہوتی ہیں جو اس بارے میں کوئی اشارہ دیتی ہوں۔ انھوں نے اپنی کتاب میں اپنے والد کا نام تک نہیں لکھا، حالاں کہ اس زمانے میں مصنفین اپنے خاندانی حالات اور شجرہ نسب کو بہت اہمیت دیتے تھے۔ البتہ ان کے ایک معاصر سید محسن علی کے تذکرے میں ان کے والد کا نام 'رحمت غوری' بتایا گیا ہے۔ (۶)

یوسف خان کمبل پوش کی تاریخ پیدائش کے بارے میں مستند معلومات نہیں ملتیں۔ پروفیسر تحسین فراتی نے یہ فرض کرتے ہوئے کہ ۱۸۲۸ء میں جب وہ لکھنؤ پہنچے تو ان کی عمر تقریباً پچیس برس

ہوگی، یہ قیاس ظاہر کیا ہے کہ وہ ۱۸۰۳ء کے لگ بھگ پیدا ہوئے ہوں گے۔ (۷) حال ہی میں ایک مغربی محقق مائیکل نشرنے اپنی کتاب *Counterflows to Colonialism* میں ماخذ کا ذکر کیے بغیر، کمبل پوش کی تاریخ پیدائش ۱۸۰۳ء درج کر دی ہے۔ (۸) لیکن چونکہ کمبل پوش کے بارے میں اس کی تمام تر معلومات کا ماخذ پروفیسر تحسین فراقی کا مرتبہ سفر نامہ، عجائبِ فرنگ اور روزی لوئین جونز (Rosie Llewellyn-Jones) کا ایک مضمون ہے۔ (۹) لوئین جونز نے تاریخ پیدائش کے بارے میں معلومات فراہم نہیں کیں، اس لیے یقیناً نشرنے نے یہ تاریخ پروفیسر تحسین فراقی کے تحریر کردہ مقدمہ عجائبِ فرنگ سے ہی نقل کی ہے۔

لوئین جونز نے تاریخ پیدائش تو نہیں بتائی مگر یہ ضرور لکھا ہے کہ جب اس سفر نامے کا دوسرا ایڈیشن ۱۸۷۳ء میں لکھنؤ سے شائع ہوا، اس وقت کمبل پوش کی عمر غالباً ساٹھ سال سے تجاوز کر چکی تھی۔ (۱۰) تاہم یہ بیان انہوں نے یا تو کسی ثانوی اور غیر مستند ماخذ سے نقل کیا ہے یا اس بیان کی تصدیق کے لیے جو ماخذ استعمال کیا ہے، اس کی تفہیم میں سہو ہوا ہے۔ یہ ماخذ، غالباً کمبل پوش کے سفر نامے کا دوسرا ایڈیشن ہے جو ۱۸۷۳ء میں، عجائبِ فرنگ کے عنوان سے مطبع منشی نول کشور میں شائع ہوا۔ کتاب کے آغاز میں یہ بیان درج ہے:

عجائبِ فرنگ

یعنی کیفیت سفر یوسف خان کمبل پوش

ملک انگلستان میں

یہ کتاب ۱۸۴۷ء میں بمقام دہلی طبع ہوئی تھی اور چونکہ مصنف اس کا باشندہ لکھنؤ کا تھا، اور مالک مطبع سے بھی اس کی ملاقات تھی تو یہ تحفہ یا دگار باشندہ اس صوبہ کا سمجھ کر حسبِ تحریک مسٹر جوزف جوہانس صاحب، جو اخلاق و مروت میں بے عدیل اور فن نو نوگرا فنک وغیرہ صناعات میں اپنا تانی نہیں رکھتے ہیں

ماہ ستمبر، ۱۸۷۳ء

مطبع منشی نول کشور میں بطبع مزین مطبوع ہوئی

اس بیان سے لوئین جونز نے یہ نتیجہ اخذ کیا ہے کہ اس سفر نامے کی پہلی اشاعت کے بعد (۱۱) لکھنؤ کے ایک مطبع کے مالک نے کمبل پوش سے رابطہ کیا اور ایک معروف فوٹو گرافر جوزف جوہانس کی حوصلہ افزائی پر، جو کمبل پوش کی تصنیف کے بارے میں نہایت اچھی رائے رکھتا تھا، کمبل پوش نے کتاب کی اشاعت ثانی کا فیصلہ کر لیا۔ جب کمبل پوش اپنی کتاب کی اشاعت ثانی پر رضامند ہوئے، اس وقت غالباً وہ عمر کی چھٹی دہائی کے وسط میں تھے۔ یہ کتاب جنوری ۱۸۹۸ء میں تیسری بار منشی نول کشور کے مطبع سے شائع ہوئی اور یہ کہ اگر اس وقت تک کمبل پوش حیات تھے تو ان کی عمر ۱۰۰ برس کے لگ بھگ ہوگی۔ (۱۲) اس بیان سے یہ گمان پیدا ہوتا ہے کہ دوسری اشاعت لکھنؤ کے کسی اور مطبع میں ہوئی تھی، جو خلاف واقع ہے۔

دوسری اشاعت کے اس تمہیدی بیان سے صاف ظاہر ہے کہ کمبل پوش، کتاب کی دوسری اشاعت کے وقت حیات نہیں تھے کیوں کہ ان کے لیے ماضی کا صیغہ استعمال کیا گیا ہے اور ان کی یادگار کے طور پر کتاب شائع کرنے کے خیال کا اظہار کیا گیا ہے۔ گارسین دتاسی نے بھی اپنے گیارہویں خطبے میں کمبل پوش کی تاریخ وفات ۱۰ اگست، ۱۸۶۱ء لکھی ہے (۱۳) جس پر یقین نہ کرنے کی بظاہر کوئی وجہ نظر نہیں آتی۔ لیکن اسی خطبے میں دتاسی نے ان کے بارے میں کچھ بے سرو پا باتیں بھی لکھ دی ہیں جن کے مطابق انھیں ایک اطالوی کیتھولک ظاہر کیا گیا ہے۔ دتاسی کے ان بیانات کا ماخذ انڈین میل کا ستمبر ۱۸۶۱ء کا شمارہ ہے۔ (۱۴) کمبل پوش کی زندگی، سوانح اور خاص طور پر ان کے مذہب کے بارے میں پروفیسر تحسین فراتی اور اکرام چغتائی کے مرتبہ نسخوں میں مفصل بحث ملتی ہے، جسے دہرانے کی ضرورت نہیں۔ انھوں نے جا بجا اپنے مذہب سلیمانیہ کا ذکر کیا ہے۔ اس مذہب سے ان کی کیا مراد تھی، کیا یہ کوئی باقاعدہ فرقہ تھا یا محض ایک خود ساختہ عقیدہ۔ اس بارے میں تمام مباحث قیاس پر مبنی ہیں۔ البتہ ایک بات یقینی ہے کہ انھوں نے دونوں تصانیف کا آغاز، مسلمانوں کے عام انداز کے مطابق حمدیہ و نعتیہ کلمات و اشعار سے کیا ہے۔ متن کے دوران بھی کہیں خود کو مسلمانوں سے الگ ظاہر کرنے کی کوشش نہیں کی۔ ایسا لگتا ہے کہ مذہب کا لفظ، اس دور کے عام رواج کے مطابق، مسلک یا طریقے کے لیے استعمال کیا گیا ہے۔ جہاں تک یوسف خان کمبل پوش کے دیگر حالات زندگی کا تعلق ہے تو اس بارے

میں جملہ معلومات کا حاصل بس یہی ہے کہ وہ ایک شاعر تھے اور لکھنؤ کے معروف شاعر خواجہ حیدر علی آتش کے شاگرد تھے۔ (۱۵) پروفیسر تحسین فراقی لکھتے ہیں:

یوسف خان کمبل پوش کب پیدا ہوا، اس کے والد کا شغل معاش کیا تھا، کمبل پوش نے کہاں تعلیم پائی، اس نے شادی کی یا نہیں، اس کی کتنی اولادیں تھیں، معاصر ادبا کے ساتھ اس کے کیسے تعلقات تھے اور یہ ایک دوسرے کے بارے میں کیا رائے رکھتے تھے، نصیر الدین حیدر کی ملازمت اختیار کرنے سے پہلے اس کا شغل معاش کیا تھا اور یہ کہ 'تاریخ یوسفی' یا 'عجائبات فرنگ' کے علاوہ اس نے کون سی تصنیف یا دیگر چھوڑی، ان تمام سوالات کا جواب فراہم نہیں ہوتا۔' (۱۶)

اکرام چغتائی نے سید غوث علی شاہ قلندر پانی پتی کی مشہور تصنیف تذکرہ غوثیہ میں مذکور ایک کمبل پوش کے متعلق تمام مواد اپنے مقدمے میں یکجا کیا ہے لیکن انھیں بھی یقین نہیں ہے کہ یہ وہی کمبل پوش ہیں جو یورپ کے سفر نامے کے مصنف ہیں۔ خود انھیں دہلی شہر کی فارسی تاریخ 'سیر المنازل' (قلمی نسخہ) میں ایک 'گر وہ کمبل پوشاں' کا ذکر ملتا ہے جس سے گمان ہوتا ہے کہ شاید تذکرہ غوثیہ میں مذکور کمبل پوش اسی گر وہ کا کوئی فرد ہو۔ وہ لکھتے ہیں:

در حقیقت اصل مسئلہ یہ ہے کہ سفر نامہ نویس کمبل پوش کی صرف ایک ہی تصنیف ہے، جو اب تک دستیاب ہے، یعنی 'تاریخ یوسفی' جو پہلے فارسی (۱۸۳۳ء قلمی) اور پھر اردو (مطبوعہ ۱۸۴۷ء) میں لکھی گئی۔ اس کے شروع میں بعنوان 'حال مؤلف' کے تحت اور بیچ میں کہیں کہیں مؤلف نے اپنے جو سوانحی کوائف مختصراً بیان کیے ہیں، وہی مستند ہیں۔ بالفاظ دیگر کمبل پوش کے حالات زندگی کا ایک ہی معتبر ماخذ یہ سفر نامہ ہے، جو اس نے ۱۸۳۶ء کے اوائل میں مکمل کر لیا تھا۔ اگر اس کی کوئی اور کتاب دریافت ہو جاتی، یا کوئی ایسی معاصر شہادت دستیاب ہو جاتی جس میں اس سنہ کے بعد کی زندگی کا علم ہو جاتا، تو پھر درج بالا مماثل یا متضاد پہلوؤں کی بنیاد پر قیاسی استدلال کی ضرورت نہ پڑتی۔ (۱۷)

اس قلمی نسخے کی صورت میں مصنف کی ایک اور تصنیف تو یقیناً دریافت ہوگئی ہے لیکن حقیقت یہ ہے کہ یہ تصنیف بھی ان کی زندگی کے چار ماہ سے زیادہ کے حالات سے پردہ نہیں اٹھاتی۔ البتہ اس کے مطالعے سے یہ ضرور معلوم ہو جاتا ہے کہ یورپ سے واپس آنے کے بعد وہ دوبارہ لکھنؤ میں اپنی فوجی ملازمت میں مصروف ہو گئے تھے اور غالباً ریاست اودھ کے سقوط (۱۸۵۶ء) تک یہیں رہے۔ ہو سکتا ہے اس دوران، یا اس کے بعد وہ کبھی دہلی بھی گئے ہوں اور غوث علی شاہ سے ان کی ملاقاتیں رہی ہوں، لیکن اس کا کوئی واضح ثبوت نہیں ملتا۔ البتہ اس امکان کو رد نہیں کیا جا سکتا کیوں کہ ان کی پہلی کتاب دہلی ہی سے طبع ہوئی تھی۔

اپنے سفر نامے تاریخ یوسفی المعروف عجائبات فرنگ میں انھوں نے اپنے جس سفر انگلستان کا حال بیان کیا ہے وہ ۱۸۳۷ء سے ۱۸۳۸ء تک کے عرصے پر محیط ہے۔ ۱۸۳۸ء میں جب وہ اس سفر سے لوٹے تو ان کی واپسی کی خبر ایشیا ٹک جرنل میں ان الفاظ میں شائع ہوئی۔

A Travelled Native

Eusoph Khan, soubadhar of Lakhnow, who was on a visit to England, is now safely arrived at Calcutta. He expressed himself highly gratified with the kind treatment and hospitality he received from the nobility and gentry. His remark on English character is worthy of notice: "English men in this country and Englishmen at home are totally different in point of character." He intends to publish his diary, which will no doubt, be very interesting to our native readers, as it will contain accounts not only of England, but of every place he has visited, and of which he talks in terms of high admiration. (۱۸)

اس سفر سے لوٹنے کے بعد کمبل پوش نے زندگی کیسے بسر کی، اس بارے میں اس سے قبل کسی کو کچھ معلوم نہ ہو سکا۔ اگرچہ کمبل پوش نے تاریخ یوسفی کے اختتامی صفحات میں بڑی حسرت سے لکھا تھا:

اب بھی یوسف حلیم کمبل پوش سلیمانی مذہب، ارادہ سیر ملک سیہ پوشوں کا رکھتا ہے اور ایران و توران و اصطبل اور روس و ماژندران وغیرہ کے جانے پر آمادہ ہے،

بہ سبب لاچاری اور نہ ہم پہنچنے ز اوراہ کے یہاں پڑا ہے۔ امیر اور رئیس
ہندوستان کے ایسے خیال کب رکھتے ہیں کہ خرچ راہ اور ایک محرر کامل میرے
ہمراہ کر کے رخصت کریں۔ بندہ ملکوں میں پھرے اور بے کم و کاست حال ہر جا
کا اپنی آنکھوں سے دیکھ کر بیان کرے۔ اگر یاوری بخت سے کوئی متکفل خواتین
میری کا ہوا، فہما۔ نہیں تو فقیر تھوڑے دنوں میں راہی ہوگا۔ خدا سبب الاسباب
ہے، کوئی سبب کر دے گا۔ یا جامہ فقیری پہن کر سیر ملکوں کی کرے گا۔ (۱۹)

یورپ سے واپسی کے بعد کمبل پوش کی خواتین سیر و سفر کا متکفل کوئی امیر و رئیس تو نہ ہوا، لبتہ
خود اپنی فوجی نوکری انھیں اودھ کے گرد و نواح میں جا بجا لیے پھری۔ انگلستان سے واپسی پر کمبل پوش
نے اپنے لیے کوئی مناسب روزگار تلاش کرنے کی کوشش کی۔ وہ اپنے ساتھ کئی ولایتی انسروں کی
سفارشی چٹھیاں لائے تھے جو انھوں نے لکھنؤ میں انگریز فوجی انسروں کی خدمت میں پیش کیں۔ وہ
سب کے سب کمبل پوش سے کمال اخلاق اور عنایت سے پیش آئے مگر یہ کہہ کر جان چھڑا لی کہ ہم کو شاہ
اودھ کی فوج میں سفارش کرنے کا اختیار نہیں۔ (۲۰) تاہم ان کے پرانے مربی و محسن کپتان
میگنس (۲۱) نے کچھ تدبیر کی اور شاعی دربار سرکار میں سفارش کر کے ان کی پرانی اسامی بحال کروادی،
یعنی اپنی ہمراہی میں فوجی رسالے (رسالہ سلیمانیا) میں صوبے دار مقرر کر دیا اور کمبل پوش کو مسلسل اپنے
طعام میں شریک رکھا۔ کمبل پوش نے بھی اس احسان کا اتنا پاس رکھا کہ جب ڈاکٹر کاربائن کی سفارش پر
قندھار جانے والی انگریزی پلٹن میں ان کی نوکری کا امکان پیدا ہوا تو محض کپتان میگنس کی پاس داری
کے خیال سے اس پر کشش نوکری کی طرف ہاتھ نہ بڑھایا۔ تاہم سیر و سفر کی آرزو مسلسل ان کے دل میں
ہیجان برپا کرتی رہی اور اس ہیجان کی لرزش ان کی تحریروں میں بھی واضح طور پر محسوس ہوتی ہے۔

کمبل پوش رسالہ سلیمانیا کے ہمراہ، جس میں وہ صوبے دار کے عہدے پر فائز تھے (۲۲)،
سرکاری فرائض کی انجام دہی کے سلسلے میں ریاست اودھ کے مختلف حصوں میں گھومتے رہے۔ ان کی
دقیق قوت مشاہدہ اور زود حس طبیعت ریاست اودھ کے دار الحکومت لکھنؤ اور اس کے گرد و نواح میں
ڈاکوؤں کی لوٹ کھسوٹ، اخلاقی اقدار کی پامالی اور غربت و افلاس کی صعوبتوں سے از حد متاثر

ہوئی۔ اس زمانے کے عمومی رجحان کے برعکس انہوں نے اپنے تاثرات کو نہ صرف جامعہ الفاظ عطا کیا بلکہ ایک باقاعدہ مسودے کی صورت میں مرتب بھی کیا۔ پہلی کتاب کی اشاعت بھی ان کی حوصلہ افزائی کا باعث تھی چنانچہ انہوں نے ایک اور سفر نامہ تحریر کیا۔ لیکن مروریام کے ہاتھوں یہ سفر نامہ نہ تو طباعت و اشاعت کی منزلوں سے گزرا اور نہ ہی کسی اہل علم و ذوق کے ہاتھ لگا۔ ۲۰۱۳ء کے اوائل میں راقم الحروف کو لندن یونیورسٹی میں اپنی فیلوشپ کے دوران، اتفاق سے بوڈلین لائبریری کے قدرے دور دراز گوشے میں یہ نسخہ نظر آ گیا۔

یہ نسخہ خاصی مخدوش حالت میں ہے۔ خستہ اور پیلے پڑ جانے والے، ہلکے اور سستے قسم کے کاغذ پر خط نستعلیق میں موئے قلم اور سیاہ روشنائی سے لکھے گئے حروف انیسویں صدی کے اردو املا کا نمونہ ہیں۔ کاغذ اتنا پتلا ہے کہ ورق کے دونوں طرف لکھے ہوئے الفاظ دیکھے جاسکتے ہیں۔ مسودے کا آغاز پیشانی پر لکھے گئے ان الفاظ سے ہوتا ہے:

۱۔ یا فتاح حقیقی

صفحے کے وسط میں ”بسم اللہ الرحمن الرحیم“ رقم ہے جس کے بعد کچھ وقفہ دے کر عبارت کا آغاز ہوتا ہے۔ حمد یہ کلمات کے بعد خواجہ میر درد کے درج ذیل دو اشعار درج ہیں:

مقدور ہمیں کب ترے وصفوں کی رقم کا
حقا کہ خداوند ہے تو لوح و قلم کا
اوس * مسند عزت پہ کہ تو جلوہ نما ہے
کیا تاب گزر ہووے تعقل کے قدم کا

(* دیوان درد میں ”اوس“ کی بجائے ”جس“ ہے)

بعد ازاں حضرت محمد مصطفیٰ علیہ السلام ﷺ کے حضور ہدیہ درود و سلام پیش کیا گیا ہے اور درج ذیل فارسی اشعار لکھے گئے ہیں:

جنت سراے بار تو، رضواں امانت دار تو
اے از گل رخسار تو، فردوس اعلیٰ را صفا

اے تاج بخش سرواں، ہم خاتمِ پیغمبروں!
ہستی تو اے صاحبِ قرآن! دردین و دنیا بادشاہ
تختِ فلک، تاجتِ قمر، مہرت (الم جولہ قمر*)
فختِ قرین، یارتِ ظفر، تیغتِ قدر، دستتِ قضا

(*یہ الفاظ درست طور پر پڑھے نہیں جاسکے۔)

نعتیہ اشعار کے نوراً بعد مصنف نے اپنا تعارف اور مقصد تصنیف بیان کیا ہے۔ لکھتے ہیں:
”بعد حمد و نعت کے امیدوار ہوں رحمت ایزدی خطا پوش و نبوش یوسف خان کمل
پوش کہ اس عاجز نے اکثر سیر ملکوں میں اوقات اپنی بسر کی اور طرح طرح رنگ
زمانہ چشم دیکھے۔ چنانچہ موافق فرمانے دوستوں کے ایک کتاب بھی عبارت
اردو قلم بند کی اور سبب عنایات بے غایات اور پرورشِ حال غربانہ اور پر حال بندہ
کے، جناب کپتان صاحب عالی رتبت، والا مرتبت، فیاض زمان کپتان ہامن
صاحب بہادر نے بیچ مدرسہ دہلی میں چھپوائی۔ تحریر و تقریر، ثنا و صفت صاحبان
انگریزوں میں غیر ممکن۔ کہاں تک بیان کرے جو کہ مرتبہ غربت اور مہربانی حال
دوستوں اور جملہ مخلوقات پر صاحبان انگریز بہادر رکھتے۔ آفرین، صد آفرین!
حق و ناحق خوب پہچانتے ہیں اور ہر وقت راہ نیک پر کمر بستہ رہتے ہیں۔
آفرین! ہزار آفرین! چنانچہ اس زمانہ ماہِ پنجار میں چندے سیر ملک اودھ بھی
دیکھنے میں آئی کہ بیان کرنا اس کا طبیعت نے چاہا کہ دوستوں اور محبوبوں، حاضر اور
غائب پر پوشیدہ نہ رہے۔“

اسی اقتباس سے راقم الحروف نے اس سفر نامے کا عنوان سیرِ مملکت اودھ اخذ کیا
ہے۔ اس کے بعد ۱۵۶ اوراق پر مشتمل یہ خطی نسخہ تقریباً چار ماہ کے احوال کا مسلسل بیان ہے جو مصنف
نے اپنے فوجی رسالے کے ہمراہ لکھنؤ اور اس کے گرد و نواح اور دیگر کئی علاقوں کے سفر میں گزارے۔
کتاب کا اختتام ان الفاظ پر ہوتا ہے:

”۔۔۔ بعدہ بتاریخ چہارم ذی الحجہ ۱۲۶۳ ہجری، روزہ شنبہ، مطابق تیسویں

نومبر، سنہ عیسوی، وقت صبح کے، چنانچہ لاٹ صاحب بہادر نو بجے روانہ سمت پچھم از راہ کانپور ہوئے کہ دو سوزرب توپوں کی سلامی رخصتی کی ہوئی اور راجا غالب جنگ بہادر اور ایک پٹالن ہمرہی ممتاز خان کپتان بنوری بہادر اور ایک کمپنی ہمرہی کپتان بارلو صاحب بہادر اور دیگر متفرقات فوج کمپنی پٹالن ہندوستانی وغیرہ ہمرہی لاٹ صاحب بہادر کے، واسطے بندوبست اور رسد رسائی اپنے ملک کے پہر میں ہمرہ رکاب جناب لاٹ صاحب بہادر کے ہوئے۔ اور اسی طرح خیمہ و ڈیرہ جا بجا مقام بمقام ایستاد کیے گئے کہ تکلیف کد ام امر کی واقع نہ ہو۔ فقط تمام۔“

اگر اس اقتباس کے اختتام پر، 'فقط تمام' کے الفاظ درج نہ ہوتے تو گمان ہوتا کہ مسودہ ناقص الاثر ہے، یا نامکمل چھوڑ دیا گیا ہے۔ تاریخ یوسفی کے اختتام پر جو ترقیمہ درج ہے، اس کا اختتام بھی 'فقط' پر ہوتا ہے۔ اس سفر نامے کے مندرجات سے معلوم ہوتا ہے کہ یورپ سے واپس آنے کے بعد کمبل پوش نے اپنی فوجی نوکری کے دوران ہندوستان کے طول و عرض کی خاک چھانی۔ پہلے تو وہ سات برس تک اپنے مرہی کپتان میگنسن کے ہمراہ سیلون، سلطان پور اور بیسواڑہ کے علاقوں میں گھومتے رہے۔ پھر لکھنؤ پہنچے اور کچھ عرصہ یہاں قیام کیا۔ اس کے بعد، واجد علی شاہ کے دور حکومت میں، فوجی احکامات کے مطابق، ۱۶ شعبان ۱۲۶۳ ہجری (۳۰ جولائی، ۱۸۴۷ء) کو لکھنؤ کے نواحی علاقوں کے سفر پر روانہ ہوئے۔ اسی سفر کے دوران اپنے تجربات و مشاہدات کو انہوں نے ایک سفر نامے یا رپورتاژ کی صورت میں بیان کیا ہے۔ یہ سفر نامہ ۱۳ ذوالحجہ ۱۲۶۳ ہجری (۲۳ نومبر ۱۸۴۷ء) تک کے واقعات کے بیان پر مشتمل ہے۔ اس دوران انہوں نے علاقہ بانگلر، منڈیاون، بنی گنج، میاں گنج، حسن گنج، موہان، فتح گنج، کڑا اور کانپور کے علاقوں کی سیر کی۔ انھیں ڈاکوؤں کی سرکوبی کے لیے سلطان پور بھی بھیجا گیا۔ مگر جو شان و شوکت اور خوبی کانپور میں دیکھنے کو ملتی ہے، اس کا شائبہ بھی دیگر علاقوں، حتیٰ کہ لکھنؤ میں بھی، نظر نہیں آتا۔ کانپور کی عظمت اور شان و شوکت سے مرعوب ہونے کی وجہ

صاف ظاہر ہے کہ وہاں انگریزوں کی عمل داری قائم تھی، جب کہ ریاست اودھ میں اس وقت آخری تاجدار واجد علی شاہ کی حکومت تھی۔ واجد علی شاہ ۱۳ فروری ۱۸۴۷ء کو تخت نشین ہوئے تھے اور ۱۱ فروری ۱۸۵۶ء کو انگریزوں کے ہاتھوں معزول ہوئے۔

کانپور کے علاقے پر انگریزوں نے اس سے بہت پہلے قبضہ جمایا تھا۔ ایسٹ انڈیا کمپنی نے ۱۷۷۰ء میں کانپور میں، جو اس وقت اودھ کی عمل داری میں تھا، پہلی بار اپنی فوجی چھاؤنی قائم کی تھی۔ بظاہر اس چھاؤنی کا مقصد سلطنت اودھ کو مرہٹوں اور روہیلوں کے حملوں کے خلاف تحفظ فراہم کرنا تھا اور اس مقصد کے لیے کمپنی اپنی فوجی چھاؤنی کے کل اخراجات اودھ کے نواب شجاع الدولہ سے وصول کرتی تھی، لیکن درحقیقت اس طرح ایسٹ انڈیا کمپنی کو شمالی ہندوستان میں قدم جمانے اور عسکری قوت جمع کرنے کا قانونی جواز حاصل ہو گیا تھا۔ اگلے تین سالوں کے دوران کانپور کی یہ چھاؤنی، کمپنی پریزیڈنسی یعنی کلکتہ، بمبئی اور مدراس سے باہر، کمپنی کا سب سے بڑا فوجی مرکز بن چکی تھی۔ یہاں تک کہ ۱۸۰۱ء میں نواب شجاع الدولہ کے صاحب زادے اور اودھ کے نئے حکمران نواب سعادت علی خان کو مجبور کیا گیا کہ وہ کانپور اور اس سے ملحق سلطنت اودھ کے چند دیگر علاقوں سے کمپنی کے حق میں دست بردار ہو جائیں۔ چنانچہ کانپور میں انگلستان سے آنے والے مختلف لوگوں کی ضروریات اور سہولیات کو مد نظر رکھتے ہوئے ایک جدید شہر بسایا گیا جو سلطنت اودھ کے دار الحکومت لکھنؤ سے صرف ۶۰ میل کے فاصلے پر تھا اور جہاں یورپی باشندوں کی سہولت کے لیے ہر طرح کی شہری ترقی کا سامان موجود تھا۔ (۲۳) یوسف خان کمبل پوش کو یورپ سے آئے دس برس ہونے کو تھے مگر اس جنت گم گشتہ کے نشان اگر انھیں ریاست اودھ کے گرد و نواح میں کہیں نظر آسکتے تھے تو وہ مقام کانپور ہی تھا۔ یہی وجہ ہے کہ کانپور کے بیان میں ان کے اہم قلم کی جولانیاں دیکھنے سے تعلق رکھتی ہیں۔

یہ سفر نامہ اپنے عہد کے لکھنؤ کی دلچسپ تصویر پیش کرتا ہے جو ایک طرف تو شاہی عہدے داروں کے تزک و احتشام اور شان و شوکت کے شاندار موقعوں سے مزین ہے اور دوسری طرف عوام الناس کی بد حالی، بے بسی اور بے چارگی کی ٹوٹ پھوٹ اور کسک کی عکاس ہے۔ مبالغے کی صنعت اس دور کا خاصہ تھی۔ چنانچہ اس سفر نامے میں بھی کوئی بات تفصیل کے صیغوں کے بغیر بیان نہیں

ہوتی۔ اودھ کی ریاست میں سلطانی انواع کی درندگی اور بھیمیت کے جو قصے بیان کیے گئے ہیں انھیں پڑھ کر لگتا ہے کہ ہم جس لکھنوی تہذیب کا غلغلہ سنتے رہے ہیں، وہ دربار اور اس کے گرد و نواح تک ہی محدود تھی۔ دیہات اور قصبہ میں عوام کس مہر سی کی زندگی گزار رہے تھے۔ قانون اور انتظام نام کی کوئی چیز اس گرد و پیش میں نظر نہیں آتی۔ مکمل بے انتظامی، لوٹ کھسوٹ، انتشار اور پراگندگی۔ جہاں کسی مزدور سے رقم نکلوانے کے لیے سپاہی اس کی معصوم بیٹیوں کو شدید سردی میں تقریباً برہنہ قید رکھتے ہیں۔ لڑکیاں چاہنے والوں کے ساتھ مل کر ماہوں کو قتل کر دیتی ہیں۔ بے شمار مفت خور لوگ، جو نوکری چاکری تو نہیں کرتے البتہ اس موقع پر کمر بستہ رہتے ہیں کہ کبھی جنگ ہو اور توپ چلے تو خوب لوٹیں۔ لڑائی یا جنگ ہی پر کیا منحصر ہے، ”بے لڑائی بھی، کسی کی کان کی بالی، کسی کے ناک کی نتھ، کسی کی بانہہ کا کڑا، موقع پایا اور مار لیا۔ اور اگر بے مرد کا گھر دیکھا، ان کی بہو بیٹی کے ساتھ حرام کیا۔ وہ بے چاری دہائی اور اوویلا کر رہی ہیں، کوئی نہیں، جو سنتا ہے۔“

کیا اس زمانے میں ریاست اودھ کا انتظام واقعی ایسا ہی تھا جیسا کمبل پوش نے بیان کیا ہے یا اسے کمبل پوش کے مخصوص نجی و شخصی تجربات و تحفظات اور حالات و رجحانات کے تناظر میں دیکھنا ضروری ہے۔ انیسویں صدی کے وسط کے لکھنؤ کی تاریخ پر نظر رکھنے والے اہل تحقیق کے لیے اس سفر نامے میں کئی امکانات موجود ہیں۔ دراصل یہ وہ زمانہ ہے جب انگریز بہادر، کمبل پوش جن کے حسن انتظام کے گن گاتے نہیں تھکتے، اودھ کی زرخیز اور خوش حال ریاست ہتھیانے کے منصوبوں کو آخری شکل دے رہے تھے۔ مغربی سیاست کا قدیمی، کارآمد اور ابھی تک مؤثر ہتھیار پروپیگنڈا ہے۔ خاص طور پر انگریز قوم طویل المدت منصوبہ بندی کی عادی اور ماہر ہے اور یہی اس کی کامیابی کا راز ہے۔

ڈبلیو۔ ایچ۔ سلیمن کی دو جلدوں پر مشتمل کتاب ”A Journey Through the

Kingdom of Oude“ کم و بیش اسی دور میں ریاست اودھ کے احوال پر مبنی بیان ہے۔ یہ سفر ۱۸۴۹-۵۰ء کے دوران کیا گیا تھا اور اس کا مقصد یہ تھا کہ ریاست میں بد انتظامی اور بد عنوانی کے ایسے شواہد مہیا کیے جائیں جن کی مدد سے اودھ پر کمپنی کے تسلط کو جائز، عوام دوست

اور منصفانہ ظاہر کیا جاسکے۔ اگرچہ سلیمین اودھ کی ریاست پر قبضہ جمالینے کو سیاسی مصالح کے خلاف سمجھتے تھے اور انہوں نے اس عمل کی حتی الوسع مخالفت بھی کی تھی لیکن ان کی یہ کتاب بلاشبہ اودھ پرائیٹ انڈیا کمپنی کے ناجائز تسلط کا ایک وسیلہ بن گئی تھی۔ (۲۴)

اسی قسم کی ایک اور کتاب ایک گم نام مصنف کے حوالے سے ولیم ٹائٹن نے بھی مرتب کی تھی جس کا عنوان تھا: *The Private Life of an Eastern King Together with Elihu Jan's Story or the Private Life of an Eastern Queen*۔ یہ کتاب کمبل پوش کے مدوح نصیر الدین حیدر اور اس کے محل کے حالات پر مبنی ہونے کی دعوے دار ہے۔ کتاب کا مصنف اپنا نام اور شناخت ظاہر نہیں کرنا اور خود کو محل کا ایک عہدے دار ظاہر کرتے ہوئے، عوام کے مفاد میں ریاست کے حکمران کی کردار کشی کرتا ہے۔ ولیم ٹائٹن جیسا تجربہ کار انسان اس گم نام کتاب کو شائع کرنے کی جرأت رندانہ کامر تکب ہوتا ہے اور یوں خود اپنے ہم وطنوں اور اعلیٰ طبقے کے ہندوستانیوں کو جو انگریزی پڑھنا لکھنا جانتے ہیں، ریاست کے حکمرانوں سے بد دل و بدگمان کرنے کی کوشش کرتا ہے۔ اس کتاب کے مشمولات کی بنا پر یہ ثابت کیا گیا کہ ریاست اودھ پر کمپنی کا قبضہ ریاست کے عوام کے بہترین مفاد میں ہے نیز یہ کہ انھیں غیر اخلاقی، بد کردار حکمرانوں کے چنگل سے آزاد کرانا کتنا ضروری اور اعلیٰ کام ہے۔ (۲۵)

دوسری طرف جب اودھ پر قبضہ مکمل ہو چکا اور واجد علی شاہ معزول کر کے کلکتہ بھیج دیے گئے تو انہوں نے اپنا ایک اعلیٰ سطحی وفد، اپنی والدہ، بیٹے، ولی عہد اور بھائی کی قیادت میں ملکہ وکٹوریہ کے حضور روانہ کیا۔ اس وفد میں واجد علی شاہ کی جانب سے مولوی مسیح الدین کو مختار مقرر کیا گیا تھا جنہوں نے بادشاہ کا مقدمہ بڑی بے خوفی سے لڑا۔ جب وہ عوام اور پارلیمان کے اراکین کی حمایت حاصل کرنے میں کامیاب ہو گئے تو ایک طرف تو ہندوستان میں ۱۸۵۷ء کی جنگ چھڑ گئی اور ہندوستانیوں کے انگریز عورتوں اور بچوں پر ڈھائے گئے مظالم کی کہانیاں گردش کرنے لگیں (۲۶) اور دوسری طرف انھی مذکورہ شواہد کی بنا پر واجد علی شاہ

کی حکومت کی بدعنوانیوں پر مشتمل ایک بلیو بک (Blue Book) چھاپ کر تنقید کر دی گئی۔ مولوی مسیح الدین نے اس بلیو بک کے جواب میں ایک کتاب انگریزی میں لکھی اور لندن سے طبع کروائی مگر انگریز سرکار نے اس کتاب کے تمام نسخے جلوا ڈالے۔ (۲۷) کیوں نہ جلواتے، آخر پروپیگنڈے کا ہتھیار استعمال کرنے کی اجازت دشمنوں کو تو نہیں دی جاسکتی۔ انگریزوں سے بڑھ کر کسے معلوم ہو سکتا ہے کہ یہ ہتھیار کتنا کارآمد رہا ہے۔

یہ سب باتیں اپنی جگہ سچ اور درست ہیں لیکن سیاسی حقائق سے ہٹ کر دیکھیں تو معاشرتی اور سماجی سطح پر تصویر کا دوسرا رخ بھی قابل توجہ نظر آتا ہے۔ نوآبادیاتی عہد جہاں سیاسی اور معاشی استحصال اور ظلم و جبر کی مثال ہے، وہاں معاشرتی سطح پر اپنے اندر کئی مثبت اور تعمیری مضمرات کا حامل بھی رہا ہے۔ بد قسمتی سے نوآبادیاتی ادوار کے مطالعے میں یک رخ اور انتہا پسندی کا رویہ غالب رہا ہے۔ کچھ محققین، اپنے ذہنی ایچ یا مخصوص نظریات کے تحت نوآبادیاتی نظام کی خامیوں اور ان کے بھیانک نتائج پر نظر رکھتے ہیں اور ظاہر ہے کہ تاریخ کے صفحات میں ان کے لیے کافی مسالامو جود ہے۔ اور پنھل ازم یا شرق شناسی کی تحریک کے رد عمل میں جو کچھ لکھا گیا ہے، وہ عموماً اسی ذیل میں آتا ہے۔ دوسری طرف کچھ حضرات جرات کر کے مغرب کی خوبیوں اور احسانات کے گیت گاتے ہیں لیکن منفی پہلوؤں کو سرے سے نظر انداز کرتے ہیں۔

حقیقت یہ ہے کہ استعماری نظام نے صرف ہندوستان ہی نہیں، اپنی تمام نوآبادیات میں غلبہ و تسلط حاصل کرنے کے لیے ہر قسم کے ہتھکنڈے استعمال کیے۔ یہ بھی سچ ہے کہ ان کا اصل مقصد نوآبادیات پر اپنے قبضے کو طوالت بخشنا اور مفتوحہ علاقوں کا زیادہ سے زیادہ استحصال کرنا تھا۔ اگر انھوں نے یہاں کی خوش حالی کے لیے منصوبے بنائے، یہاں کے پس ماندہ اور ویران علاقوں کی تعمیر و ترقی کے لیے قربانیاں دیں، یہاں کی زبانوں اور ادبیات کو فروغ دینے کی کوشش کی اور یہاں معاشرتی اداروں کو منظم کیا، تو اس کا مقصد حصول ثواب نہ تھا۔ یہ تمام اقدامات ان کے اپنے مفادات کے تابع تھے۔ ان میں سے بیشتر اقدامات تو غلام سلطنتوں

کے لیے زہر قاتل ثابت ہوئے لیکن کچھ اقدامات ایسے بھی تھے جنہوں نے نوآبادیاتی سلطنتوں پر نئے امکانات کے دروا کر دیے۔

صرف ہندوستان ہی کو پیش نظر رکھیں تو ایک نئی اور مؤثر زندگی کے کتنے ہی وسیلے اسی استعمار کے عطا کردہ ہیں۔ معاشرتی نظم و ترتیب کا کام، مغل سلطنت میں بھی عمدگی سے ہونا تھا لیکن اس کا طرز قدیم اور اسی مناسبت سے سست روی کا شکار تھا۔ مغربی اقوام نے سائنس اور ٹیکنالوجی کی ترقی کے نتیجے میں ایک تیز رفتار اور مؤثر و منظم طرز حیات اپنالیا تھا اور یہی ان کی سیاسی و عسکری برتری کا باعث بنا تھا۔ اسی نظام کو انہوں نے اپنے نوآبادیات میں نافذ کرنے کی کوشش کی۔ اسی کے نتیجے میں سیاسی و عسکری تسلط تو، ان کے حسبِ منشا، خود انہی کے پاس رہا لیکن معاشرتی تنظیم کا سلیقہ حسبِ استطاعت، مغلوب قوموں نے بھی سیکھ لیا۔ سرکاری اور شاہراہیں، سرائیں اور مہمان خانے تو ہر دور میں حکمران بنواتے رہے لیکن بھاپ کا انجن، ریلوے، نہروں کے جال، بے آباد زمینوں کی منظم آباد کاری، نار برقی اور ایسے کتنے ہی دوسرے نظام انہی غاصبوں کے عطا کردہ ہیں۔

یہ سب نظام مغربی تہذیب کے محض خارجی مظاہر ہیں۔ ان سب سے بڑھ کر قوت اور طاقت عطا کرنے والا ہنر یہ تھا کہ کوئی قوم اپنی افرادی قوت کو کس طرح مستعد، ہشیار، قابل اور منظم بناتی ہے۔ افراد کی تربیت میں اخلاقی پہلو بھی شامل تھے اور انتظامی امور کی مؤثر انجام دہی کا تصور بھی، جو کسی فرد کی شخصیت کا جوہر سمجھا جاتا تھا۔ ہو سکتا ہے کہ ان کے نظام اخلاق کے کچھ پہلو ایسے بھی ہوں جو ایک مذہبی معاشرے کے تصور اخلاق سے میل نہ کھاتے ہوں، لیکن مغرب نے افراد کے شخصی امکانات، ان کی خلقی استعداد کار اور ان کی نفسیاتی ضروریات کا ادراک کر کے انہیں اجتماعی و قومی مقاصد کے لیے استعمال کرنے کا ڈھنگ سیکھ لیا تھا۔ طویل المدت منصوبہ بندی، وقت کی پابندی، پیشہ ورانہ دیانت داری اور خلوص، محنت، فیصلہ سازی کے عمل میں ذاتی پسندنا پسند پر قواعد و ضوابط کی فوقیت، فرائض منصبی کی اہمیت، یہ وہ چند خصائص ہیں جن کی تربیت دے کر اور انہیں ایک نظام کی صورت میں نافذ کر کے مغرب نے اپنی

افراد کی قوت کو اپنا بہترین ہتھیار بنالیا تھا اور یہی وہ خصائص تھے جن سے کم از کم انیسویں صدی تک ہندوستانی عوام کی اکثریت بے بہرہ ہو چکی تھی۔ بلکہ سچ تو یہ ہے کہ عوام تو اس دور میں کسی طور قابل غور ہی نہ تھے۔ ہر بات، ہر منصوبہ، ہر نظام خواص مرکز اور خواص پسند تھا اور خواص خود کو کسی بھی نظام کی پابندیوں میں جکڑنے کو تیار نہیں تھے۔

نوآبادیاتی عہد میں مغرب نے مغلوب قوموں کو اپنے مقاصد کے لیے استعمال کرنے کے لیے انہیں بھی سزا اور جزا کے مؤثر نظام کے ذریعے، اسی طریقہ کار کے مطابق تربیت دی۔ (یہی وجہ ہے کہ آج بھی مغرب کے تربیت یافتہ افراد ہر شعبے میں فائق و ممتاز سمجھے جاتے ہیں) اس عمل کے نتیجے میں، یوسف کمبل پوش جیسے چند ایک ہندوستانیوں کو مغربی نظام معاشرت کی خوبیوں کو قریب سے دیکھنے اور سمجھنے کا موقع ملا اور وہ اس نظام کی چکاچوند سے اس قدر متاثر ہو گئے کہ اس کی کمزوریوں کی طرف نگاہ نہ کر سکے۔

آج کے اس مابعد نوآبادیاتی دور میں اس بارے میں غور و فکر کرنا ایک مختلف نوعیت کی سرگرمی ہے لیکن انیسویں صدی کے وسط میں ہندوستانی عوام، مغربی اقوام کے بارے میں کیا سوچتے تھے، ان کے طرز حیات اور بودوباش کے بارے میں کیا نقطہ نظر رکھتے تھے، ہندوستان اور مغربی معاشرے کے درمیان تقابل کی نوعیت کیا تھی، ان تمام سوالوں کے جواب حاصل کرنے کے لیے کمبل پوش کے اس سفر نامے کا مطالعہ بہت اہمیت رکھتا ہے۔ کمبل پوش کی اہمیت کا ایک پہلو تو یہ ہے کہ وہ اٹھارویں صدی سے انیسویں صدی کے نصف اول تک کے عرصے میں یورپ جانے والے دیگر ہندوستانیوں (جن میں زیادہ تر مسلمان شامل تھے) کی نسبت ایک مختلف معاشرتی پس منظر کا حامل تھا۔ وہ نہ تو انیسویں صدی کے پہلے دو سالوں میں یورپ جانے والے ابوطالب اصفہانی کی طرح کسی ریاست کا نواب یا جاگیردار تھا، نہ مرزا اعتصام الدین یا منشی اسماعیل کی طرح کسی انگریز کا منشی جو اسے ہندوستانی زبانیں سکھانے پر مامور ہوا اور نہ نواب عبدالکریم کی طرح کسی سفارتی وفد کا رکن، جو انگریزوں سے اپنے مفادات کے تحفظ، اقتدار کی بھیک یا دشمنوں کی ذلت کا مطالبہ یا منصوبہ منظور کرانے

انگلستان پہنچا ہو۔ وہ تو ایک رند شرب، آزاد رو، فقیر صفت، بے باک اور متجسس طبیعت کا مالک شخص تھا۔ حیدرآباد اس کا وطن خاص تھا، جہاں سے وہ پھرنا پھرانا لکھنؤ پہنچا اور اس دور کے دستور کے مطابق ایک انگریز فوجی افسر کی وساطت سے، جو محض ایک کپتان تھا، اودھ کی شاہی فوج کے رسالہ سلیمانہ میں پہلے جمعہ دار کے طور پر بھرتی ہوا اور پھر جلد ہی ترقی پا کر صوبے دار ہو گیا۔ اس کے بعد وہ فوجی نوکری سے دو سال کی رخصت منظور کروا کے، یورپ کی سیر کو نکل کھڑا ہوا۔ اس سفر کے مقاصد اس نے خود اپنی زبانی صرف اتنے ہی بیان کیے ہیں:

”ناگہاں شوق تحصیل علم انگریزی کا دامن گیر ہوا۔ بہت محنت کر کے تھوڑے دنوں میں اسے حاصل کیا۔ بعد اس کے بیشتر کتابوں تواریخ کی سیر کرنا، دیکھنے حال شہروں اور راہ و رسم ملکوں سے محفوظ ہونا، اک بارگی سنہ اٹھارہ سو چھتیس عیسوی میں دل میرا طلب گار سیاحی جہان، خصوص ملک انگلستان کا ہوا۔ شاہ سلیمان جاہ سے اظہار کر کے رخصت دو برس کی مانگی۔ شاہ گردوں بارگاہ نے بصد عنایت و اکرام اجازت دی۔ ناجز تسلیمات بجالایا اور راہی منزل مقصود کا ہوا“۔ (۲۸)

اس بیان سے تو صرف یہ ظاہر ہوتا ہے کہ تاریخ کی کتابیں پڑھنے اور انگریزی زبان سیکھنے کے بعد، من کی موج میں بہتا بہتا کمبل پوش انگلستان جا نکلا۔ کوئی انگریز مسافر رفیق سفر کے طور پر اس کے ساتھ نہ تھا۔ انگلستان میں بھی اس کی سرگرمیاں سیاسی یا معاشی نوعیت کی نہ تھیں اور اس بیان پر یقین نہ کرنے کی بظاہر کوئی وجہ نظر نہیں آتی کہ وہ پہلا سیاح تھا جو محض ذوق سفر کی تسکین کے لیے انگلستان روانہ ہوا۔ ۱۷۹۹ میں یورپ جانے والے ابوطالب اصفہانی بھی بظاہر کسی خاص مقصد کے بغیر اس سفر پر روانہ ہوئے تھے لیکن ان کا تعلق طبقہ اشرافیہ سے تھا اور ان کی دلچسپیوں اور سرگرمیوں کی نوعیت مختلف تھی۔ کمبل پوش تو عوام الناس میں سے ایک تھا۔ اس کے پاس نہ تو خاندانی شجرہ نسب کی سیزھی تھی، نہ علمی و ادبی میدان میں شہرت و مقبولیت کی سند۔

انگلستان کی معاشی و معاشرتی ترقی اس کے لیے ایک طلسم کدے سے کم نہ تھی۔ وہ ولایت کی

ہر بات سے متاثر ہوا۔ وہاں کے باشندوں کے عمومی اخلاق، مرد و زن کی مساوات اور عورتوں کی معاشی ترقی میں شرکت، روزمرہ امور میں تنظیم و ترتیب، سڑکوں کے کنارے چلتے ہوئے لیمپ، پیدل چلنے والے راہ گیروں کے لیے فٹ پاتھ، باغوں اور روشوں کی تازگی، نورے اور جسے، مکانوں کی تعمیر میں یکسانی اور ترتیب و تنظیم کا اہتمام، گلی کوچوں کی صفائی ستھرائی، تزئین و آرائش، یتیم اور لا وارث بچوں کے لیے قائم ادارے، حتیٰ کہ گم راہ ہو کر بے گھر ہو جانے والی خواتین کے لیے بھی ٹھکانے کا بندوبست، مومی جسموں کا عجائب گھر، ماسج گھر، سینما، تفریح کے مواقع، یہ سب کچھ کمبل پوش کو مہبوت و متاثر کرتا ہے اور وہ قدم قدم پر یورپ کے معیار زندگی کا مقابلہ بندوستان سے کرتا ہے۔ یہ تقابل اسے کڑھنے اور اپنے ہم وطنوں کی جہالت، پس ماندگی اور فکری انفلاس کے ماتم کے سوا کچھ نہیں دیتا۔ ایک دلچسپ بات یہ ہے کہ جن دنوں کمبل پوش نے انگلستان کا سفر کیا، کم و بیش انھی دنوں میں ایک فرانسیسی مفکر اور سیاست دان Alexis de Tocqueville (۱۸۰۵-۱۸۵۹ء) بھی انگلستان پہنچا اور اپنے سفر کے تاثرات بیان کیے۔ مگر اسے انگلستان میں انقلاب کی آہٹ سنائی دی اور اس نے طبقاتی امتیازات کو شدت سے محسوس کیا۔ انگلستان کے بارے میں اس کے مشاہدات و تجربات کمبل پوش کے مشاہدات سے بالکل مختلف اور برعکس تھے۔ (۲۹) اس تقابلی مطالعے سے انیسویں صدی کے بندوستان کی عمومی ذہنی سطح کو سمجھنے میں مدد مل سکتی ہے اور ایشیائی اور یورپی ذہن کے درمیان فرق کی نوعیت محسوس کی جاسکتی ہے۔

کمبل پوش کے مشاہدات یورپ کے حوالے سے ایک اور اہم سوال پیدا ہوتا ہے۔ کمبل پوش کا تعلق حیدرآباد سے تھا۔ حیدرآباد ایک خوش حال مسلمان ریاست کا دار الحکومت تھا۔ ۱۷۹۸ء میں یہ ریاست ایسٹ انڈیا کمپنی سے ایک معاہدے کے نتیجے میں Princely State قرار پا گئی تھی۔ حیدرآباد تہذیبی اور ثقافتی سرگرمیوں کا ایک اہم مرکز رہا تھا۔ عوام امن و اطمینان اور سکون و آشتی کی زندگی بسر کرتے تھے۔ کمبل پوش نے اپنا بچپن اسی شہر میں گزارا ہے تو یقیناً وہ ایک خوش حال بندوستانی معاشرے کے امکانات کا شاہد رہا ہوگا۔ پھر حیدرآباد سے نکل کر وہ مختلف علاقوں میں گھومتا رہا، جن میں عظیم آباد، ڈھاکہ، گورکھ پور، اکبر آباد اور شاہجہاں آباد جیسے آباد و پر رونق شہر شامل ہیں۔ دلی میں اس کے قیام اور سرگرمیوں کا ایک اشارہ معروف صوفی قلندر سید غوث علی شاہ کے ملفوظات پر مبنی ’تذکرہ غوثیہ‘

میں ملتا ہے جس کی تفصیل اکرام چغتائی صاحب نے 'تاریخ یوسفی' کے مقدمے میں بیان کی ہے۔ (۳۰) اگر یہ مان لیا جائے کہ تذکرہ غوثیہ میں مذکور کمبل پوش اور اردو کا پہلا سفرنامہ نگار یوسف خان کمبل پوش ایک ہی شخصیت ہے، تو معلوم ہوتا ہے کہ وہ دہلی میں کافی عرصہ قیام پذیر رہا۔ دہلی مغل حکومت کا پایہ تخت ہی نہیں، مغلی تہذیب و تمدن کا گہوارہ بھی تھا۔ مغلوں کی تعمیر کردہ عالی شان عمارتیں، باغات، محلات اور حویلیاں اس شہر اور اس کے گرد و نواح میں بکھری ہوئی تھیں لیکن اس کے باوجود کمبل پوش کو ہندوستان بھر میں کوئی ایسی شے نظر نہیں آتی جو انگلستان کی تمدنی زندگی کی برابری کر سکے۔ وہ یورپ کے معاشرے سے غیر معمولی طور پر متاثر ہوتا ہے۔

کیا کمبل پوش کا نقطہ نظر ایک طرفہ اور صریحاً جانب دارانہ تھا؟ کیا اس نے جان بوجھ کر خود اپنے وطن کی تضحیک اور غیروں کی تحسین کا التزام کیا؟ عصر حاضر کی صحافتی زبان میں کیا وہ کسی "بیرونی ایجنڈے" پر عمل پیرا تھا؟ کمبل پوش کے اغراض و مقاصد کے بارے میں خارجی شواہد تو ابھی تک دستیاب نہیں ہیں البتہ اس کی تحریر پڑھ کر ایسا کوئی تاثر نہیں ملتا۔ اس کے برعکس وہ اپنے ہم قوموں کی ذہنی و فکری پستی پر فریاد کناں نظر آتا ہے۔ اسے دکھ ہوتا ہے کہ مغربی اقوام نے اپنی ذہانت اور محنت سے زندگی کو جو معیار اور قدر عطا کر دی ہے، اس کے ابنائے وطن اس کے تصور سے بھی محروم ہیں۔ جگہ جگہ وہ مغرب کا موازنہ ہندوستان سے کرتا ہے اور ایسا کرتے ہوئے اس کے لب و لہجے میں یہ حسرت اور تمنا صاف جھلکتی دیکھائی دیتی ہے کہ کاش اس کے اہل وطن بھی سیاست و معاشرت کے ان قرینوں سے واقف ہوتے جنہوں نے مغرب کے اندازِ زیست کو رعنائی اور بلندی عطا کر دی ہے۔

پہلے سفرنامے میں نظر آنے والی ذہنی فضا کا دوسرا رخ اس کے دوسرے سفرنامے میں دکھائی دیتا ہے۔ یہ دوسرا سفرنامہ بھی اسی ذہنی پس منظر میں لکھا گیا ہے۔ اب وہ میر مغرب سے واپس آچکا ہے اور اودھ اور اس کے گرد و نواح کی حالت اسے اور بھی عبرت آموز اور روح فرسا نظر آتی ہے۔ وہ جس طرف بھی نظر ڈالتا ہے، اسے بے انتظامی، لاقانونیت، بد اخلاقی اور بد تہذیبی نظر آتی ہے۔ اس نے اپنے سفرنامے میں جن علاقوں کا احوال بیان کیا ہے وہ ریاست اودھ کے مرکزی شہر نہیں، بلکہ مضائقاتی دیہات اور قصبے ہیں، جہاں جنگل کا قانون چلتا ہے۔ طاقت ہی وہاں جینے کا اصل اصول ہے۔ یہ نہیں

کہ انفرادی سطح پر انسانیت، ہمدردی، اخلاق اور تہذیب و شائستگی کی مثالیں ماپید ہیں۔ ذاتی سطح پر تو شجاعت و حمیت بھی تھی اور غیرت و دین داری بھی، روشن خیالی و رواداری بھی تھی اور سخاوت و دریا دلی بھی۔ لیکن ان سب کا دار و مدار فرد کی اپنی ترجیح پر تھا۔ کمبل پوش جس بات کا رونا روتا ہے، وہ ملکی، قومی یا حکومتی سطح پر ایسے نظام کی عدم موجودگی ہے جو ہر شخص کو عزت اور شائستگی سے جینے کا موقع ہی نہیں فراہم کرتا بلکہ اس کا پابند بھی کرتا ہے۔ ایک ایسا نظام جس کے تحت معاشرتی سطح پر انصاف اور مساوات محض حکمران کی ذاتی صوابدید پر منحصر نہ ہو بلکہ ایک مستقل نظام کی صورت میں جاری و ساری رہے۔ اور یہی وہ بنیادی کمزوری تھی جس نے ہندوستان کو مغربی استعمار کا ترنوالہ بنانے میں بنیادی کردار ادا کیا۔ مغلوں کے دور عروج میں معاشرتی نظام خواہ کچھ بھی رہا ہو لیکن کم از کم انیسویں صدی کے نصف اول تک تو صورت حال خاصی بہتر تھی۔ کمبل پوش نے اس صورت حال کی چشم دید گواہی دی ہے۔ وہ بار بار لوگوں کی بے عقلی اور بد نظمی پر، سپاہیوں کی ظالمانہ حرکتوں پر، ریاست کی بے انتظامی پر چڑھتا ہے۔ اس کے اندر ایک انقلابی، ایک باغی کی روح پکارتی ہے۔ وہ جب سپاہ کی شان و شوکت اور کثرت کا حال بیان کرتا ہے تو ان محتاجوں اور فقیروں کو بھی یاد کرتا ہے جو مان شینہ کے لیے ترس رہے تھے۔ کبھی کبھی تو موسم کے شدائد کا حال بھی اس انداز سے رقم کرتا ہے کہ عبرت کا سامان بن جاتا ہے۔

یہ سفر نامہ ہندوستان کے طول و عرض میں جاری و ساری صورت حال کے ادراک اور اس کے کثیر الجہت پہلوؤں کے مطالعے کا بہترین اور بنیادی ماخذ ہے۔ خاص طور پر اودھ کی ریاست کے درباری ماحول سے دور، مفلس دیہاتیوں کی بچا رگی اور بے بسی کی تصویر دکھاتا ہے اور ریاستی عملداری کے غیر مؤثر ہونے کا ثبوت پیش کرتا ہے۔ اگرچہ اس بد انتظامی کی ایک وجہ یہ بھی بیان کی جاتی ہے کہ ایسٹ انڈیا کمپنی کے عہدے داروں نے سازشوں، ریشہ دوانیوں اور مکر فریب کا ایسا جال بچھا رکھا تھا جس میں اچھ کر حکم ران اپنی رعایا کی فلاح و بہبود سے بے خبر ہو گئے تھے۔ اس بات میں بھی صداقت ہو گی لیکن اس کے باوجود ہندوستانی حکم رانوں کو اس زول کی ذمہ داری سے بری نہیں رکھا جاسکتا جن کی ترجیحات میں اولیت اپنے اقتدار کو قائم رکھنے اور اس کے لیے ہر حربہ استعمال کر گزرنے کی عادت کو حاصل تھی۔ عیش و عشرت اور ”انتظامی بد اخلاقی“ اپنے عروج پر تھی۔ منصوبہ بندی کا فقدان، وقتی اور

ہنگامی ضروریات کے تحت فیصلہ سازی کا عمل اور گہری بصیرت و حکمت کا فقدان بھی اس زوال کا اتنا ہی ذمہ دار ہے۔ ان حکمرانوں میں محض اودھ ہی نہیں، دیگر ریاستوں کے حکمران بھی، بلا تميز مذہب و مسلک، برابر کے شریک رہے ہیں۔ اس سفر نامے کا مطالعہ یہ واضح کرتا ہے کہ ہندوستان کی غلامی کی ذمہ داری صرف نوآبادیاتی طاقتوں ہی پر ڈال دینا کافی نہیں۔ خود ان نوآبادیاتی کے عوام کو بھی اب اپنی کمزوریوں اور کوتاہیوں کا تجزیہ کرنا ہوگا اس لیے کہ ہندوستان اور پاکستان جیسے ممالک میں سماجی نظام کی حد تک معاملات بہتر ہونے کی بجائے رو بہ زوال ہیں۔ ماضی کی صورت حال کو سمجھ کر حال اور آئندہ کی منصوبہ بندی میں مدد مل سکتی ہے۔

لسانی اعتبار سے بھی اس سفر نامے کا مطالعہ اردو زبان کے ارتقائی مراحل کو سمجھنے کے لیے بہت اہمیت رکھتا ہے۔ یہ وہ دور تھا جب اردو زبان کی معیار بندی کا کام بالکل ابتدائی مراحل میں تھا اور یہ کام بھی غالب قوم یعنی انگریزوں کے ہاتھوں ہی ہو رہا تھا۔ عوام علمی و ادبی زبان کے طور پر ابھی تک فارسی سے مانوس تھے۔ تاہم اردو کا چلن تیزی سے عام ہو رہا تھا۔ کبیل پوش نے اس سفر نامے میں جو زبان استعمال کی ہے وہ انیسویں صدی کے طرز املا و انشا کے مطابق ہے۔ اس املا کی نمایاں خصوصیات یہ ہیں:

الف۔ دو یا زیادہ الفاظ کو ملا کر لکھنا، جیسے: انساکو (انسان کو)، فختعلجان (فتح علی خان)، فوجونکے (فوجوں کے)، اوسوقت (اوس وقت)

ب۔ یاے معروف و مجہول میں تمیز نہ ہونا، جیسے: ہونی لگی (ہونے لگے)، گئی (گئے)، کیے (کیے)، سرائی (سرائے)

ج۔ ہائے مخلوط (دو چشمی ہ) کی جگہ ہائے کہنی دار کا استعمال، جیسے: گھوڑا (گھوڑا)، کوٹھی (کوٹھی)، مجھکو (مجھ کو)۔

د۔ املا کا قدیم انداز جو اب متروک ہو چکا ہے، جیسے تیار کو تیار، مع کو معہ، کوچ کو کوچ، فائر کو فیر، گرھی کو گڈھی، پہنچا کو پونچھا، چیلہ کو چیلہ، بارو کو باروت، کھانے کو گھانے، ان کو، اس کو، اس نے کی بجائے اونکو، اوسکو، اوسنے وغیرہ۔ اسی طرح جملوں کے درمیان ”اور“ کے لیے ”و“ کا استعمال، لیکن کی بجائے لاکن، ہوا کو ہویا اور برائے کو بنا کر لکھنا عام تھا۔

رنحوی ساخت میں یکسانی اور قواعد و ضوابط سے انحراف، جس کے نتیجے میں پیچیدہ جملے نظر آتے ہیں مثلاً: ”بسیب آمد جناب لاٹ صاحب بہادر، طیاری سڑکوں کی لکھنؤ سے تا بہ کان پور معرفت راجا غالب جنگ بہادر کی کہ وہ خود مع خیمہ و قنات فر و کش تھے، درستی ہو رہی تھی“۔

اسلوب کے اعتبار سے سفر نامہ کسی نمایاں مقام کا حامل نہیں۔ بیشتر مقامات پر تو تحریر کا انداز محض بیانیہ ہے لیکن کہیں کہیں خوش مزاجی اور شگفتگی لطف دیتی ہے۔ البتہ غالب انداز طنز یہ و استہزائیہ ہے۔ کہیں کہیں فلسفیانہ خیالات کا اظہار بھی ملتا ہے:

”خیال کیا میں نے کہ جو شخص ہے سو آفات دنیوی میں گرفتار، طمع دنیا کو چھوڑا نہیں جاتا ہے اور ہر روز زیادہ طلبی میں اوقات اپنی کو تلف کر رہا ہے۔ افسوس صد افسوس انسان اگر خیال کرے تو کچھ بھی نہیں، فقط معما معلوم ہوتا ہے۔ مثل خواب کے ہے کہ دیکھنے اپنے کو بادشاہ خواب میں اور ہے بہت محتاج۔ جس وقت آنکھ کھل گئی، دیکھا کچھ بھی نہیں۔ نہ تخت ہے نہ تاج شاهی، نہ ملک ہے، فقط اب تن تھا، اور غلبہ بھوک کا ہے۔ لاچار اٹھ کر گیا اور کے گھر، مانگ کے لایا تہب نوش کیا۔ اس وقت ہوش و حواس درست ہوئے۔ تب یقین آیا کہ خواب ہے۔ کچھ نہیں۔ یہی حال اس دارنا پائیدار کا ہے“۔

اس سفر نامے کی زبان و بیان کا موازنہ تاریخ یوسفی سے کیا جائے تو واضح طور پر معلوم ہوتا ہے کہ یہ تحریر نظر ثانی کی محتاج ہے۔ پہلی کتاب کے مسودے کو چھپنے سے پہلے یقیناً خود مصنف نے اور شاید کسی اور نے بھی چھان پھٹک کر، خوب سنو ارا ہوگا۔ لیکن ہو سکتا ہے کہ یہ دوسرا قلمی نسخہ مصنف نے خود پہلی بار لکھا ہو اور ابھی اس کی تراش خراش کا عمل باقی ہو۔ تحریر کہیں کہیں بے ربط ہو جاتی ہے۔ کئی مقامات پر الفاظ مکرر لکھے گئے ہیں، املا میں بھی یکسانی نہیں ہے۔ تاریخ یوسفی کی نسبت اس تحریر میں، چند ایک اقتباسات کے علاوہ، زبان کی چاشنی نہیں ملتی لہذا ادبی اعتبار سے اس نسخے میں خامہ غالب کی سی معجز بیانی تلاش کرنا عبث ہے۔ یہ کسی شاعر یا ادیب کی تحریر نہیں، ایک من موجی فوجی افسر کا

بیانیہ ہے۔ اس تحریر کا بنیادی مقصد لذت کلام نہیں، ترسیلِ معلومات اور اظہارِ خیالات ہے۔ مصنف اپنے قلب و نظر کی وارداتوں میں کسی کو شریک کرنا چاہتا ہے اور اس مقصد میں وہ پوری طرح کامیاب رہا ہے۔ اس سفر نامے کی ادبی اہمیت تو محض تاریخی ہی ہوگی، لیکن اس کی معاشرتی اور تاریخی اہمیت سے انکار نہیں کیا جاسکتا۔



حواشی

(۱) رابرٹ کیتھ پرنگل لوآبادیاتی عہد کی اہم شخصیتوں میں شمار ہوتے ہیں۔ انھوں نے ۱۸۲۰ میں بمبئی سول سروس میں شمولیت اختیار کی اور اعلیٰ عہدوں پر فائز رہے۔ ۱۸۲۷ء میں وہ سندھ میں سرچارلس پیچر کے جانشین ہوئے اور ۱۸۵۳ میں ملازمت سے ریٹائر ہوئے۔ بک لینڈ (Buckland) *Dictionary of Indian Biography* (لندن: ۱۹۰۵ء)، ص ۳۲۳

(۲) انیسویں صدی میں اس کتاب کے عجمائیات فوننگ کے عنوان سے دو ایڈیشن شائع ہوئے (منشی لول کشور، ۱۸۷۳ء، ۱۸۹۸ء)۔ بیسویں صدی میں دو محققین، ڈاکٹر مظفر عباس (لاہور، مکتبہ عالیہ، ۱۹۸۲ء) اور پروفیسر حسین فراقی ((لاہور، مکتبہ بکس، ۱۹۸۳ء) نے اس کے متن پر حواشی اور مقدمے لکھ کر اسے از سر لومرتب کیا اور اس کا تحقیقی اور تنقیدی مطالعہ بھی کیا۔ اکیسویں صدی میں اکرام چغتائی نے اس کتاب کو اس کے اصل نام یعنی "تاریخ یونانی" (لاہور، سنگ میک پبلی کیشنز، ۲۰۰۳ء) کے تحت از سر لومرتب کیا اور اس کے اولین ایڈیشن (دہلی: ۱۸۳۷ء) کا عکسی نقل بھی شائع کیا۔

(۳) محمد اکرام چغتائی، پیش لفظ، تاریخ یوسفسی (لاہور، سنگ میک پبلی کیشنز، ۲۰۰۳ء)، ص ۱۱۔

(۴) اس سفر نامے کا ذکر جن اہم انگریزی کتابوں میں ہوا ہے، ان میں سے چند ایک یہ ہیں:

مائیکل ایچ۔ فشر (Michael H. Fisher)، *Counterflows to Colonialism: Indian Travellers*،

and Settlers in Britian 1600-1857 (دہلی: پرمیٹ بلیک (Permanent Black)، ۲۰۰۳ء)۔

گلگھان خان، *Indian Muslims Perceptios of the West durig the Eighteenth Century*،

(کراچی: اوکسفر ڈیوٹی ورسی پریس، ۱۹۹۸ء)، لوئین جوز (Llewellyn-Jones, Rosie)۔

Engaging Scoundrels: True Tales of Old Lucknow (نئی دہلی: اوکسفر ڈیوٹی ورسی

پریس، ۲۰۰۰ء)

(۵) یوسف خان کھل پوٹس، تاریخ یوسسفی، مرتبہ محمد اکرام چغتائی (لاہور: سنگ میک پبلی کیشنز، ۲۰۰۲ء)، ص ۵۳
 (۶) سید محسن علی، سدوایا سدخن (لکھنؤ: لول کشور، ۱۸۷۵ء)، ص ۸۲ بحوالہ تقسیم فراقی، مقدمہ عجائب
 فوننگ (لاہور: مکتبہ بکس، ۱۹۸۳ء)، ص ۵۶۔

(۷) تقسیم فراقی، ص ۵۱۔ (۸) مائیکل ایچ۔ فشر، ص ۳۰۹۔

(۹) روزی لوئین جوز (Rosie Llewellyn-Jones)، "Indian Visitors to England"،
 مشمولہ *Engaging Scoundrels: True Tales of Old Lucknow*، ص ۱۲۶-۱۲۷
 (۱۰) ایضاً، ص ۹۹۔

(۱۱) روزی لوئین جوز نے پہلی طباعت کا عنوان "سفر یوسف" تحریر کیا ہے، جو درست نہیں مگر محمد اکرام چغتائی
 صاحب کی تحقیق کے مطابق اس دور کے اخبارات و جرائد میں اس کتاب کا ذکر مختلف ناموں ہوتا رہا، جیسے سیر
 کھل پوٹس یا سیر یوسفی وغیرہ۔ چغتائی، پیش لفظ، تاریخ یوسسفی، ص ۱۱۔

(۱۲) روزی لوئین جوز (Rosie Llewellyn-Jones)، ص ۹۹۔

(۱۳) گارسیں داس، خطبات گارسبہں دتاسی از ۱۸۵۰-۱۸۶۹ء (دکن: انجمن ترقی اردو، اورنگ
 آباد، ۱۹۳۵ء)، ص ۳۱۸-۳۱۹۔

(۱۴) ایڈین ہیل کا پیر، ۲۳ ستمبر، ۱۸۶۱ء کا یہ شمارہ ٹش لائبریری لندن میں موجود ہے اور اس کا متعلقہ اقتباس چغتائی
 صاحب نے اپنے پیش لفظ میں نقل کر دیا ہے۔ دیکھیے، چغتائی، پیش لفظ، تاریخ یوسسفی، ص ۳۲-۳۳۔

(۱۵) ان کے معاصر تذکرہ نگاروں میں سے عبد الغفور نساخ اور سید محسن علی نے انھیں آتش کا شاگرد قرار دیا ہے لیکن
 راقم الحروف کو اسی لائبریری سے لکھنؤ کے شعر کا ایک تذکرہ ملا ہے جو ۱۸۵۶ اور ۱۸۸۷ء کے درمیانی دور میں
 لکھا گیا ہے اور اس میں کھل پوٹس کا ذکر نہیں۔ اس سے معلوم ہوتا ہے کہ وہ اپنے عہد میں شاعر کے طور پر زیادہ
 معروف نہیں تھے۔ محسن نے اپنے تذکرے میں ان کے بارے میں یہ فحاصل معلومات فراہم کی ہیں، "یوسف
 خان ولد رحمت خان غوری۔ شاگرد لکھنؤ۔ شاگرد خوبہ حیدر علی آتش۔" (محسن، ص ۸۲) تاہم صرف اتنا
 لکھا ہے "خوش تقریر، شیریں بیان، یوسف خان یوسف، شاگرد آتش"، بحوالہ محمد انصار لہند، مرتب جامع
 تذکرہ، جلد سوم (نئی دہلی: قومی کونسل برائے فروغ اردو زبان، ۲۰۰۷ء)، ص ۹۳۔

(۱۶) تقسیم فراقی، ص ۳۹۔

(۱۷) محمد اکرام چغتائی، ص ۲۸۔

(۱۸) ایشیا ٹک جرنل اینڈ ریسرچرز (دسمبر ۱۸۳۸ء)، ایشیا ٹک ایٹلی جنس، ص ۲۶۸۔

(Gyananneshun, July 25. Asiatic Journal and register)

(December 1838), Asiatic Intelligence, 268

(۱۹) کبیل پوش، تاریخ یونانی، مرتبہ محمد اکرام چغتائی، ص ۱۷۹

(۲۰) ایضاً، ص ۱۷۵

(۲۱) تاریخ یونانی میں کبیل پوش نے اسے کپتان منکنس لکھا ہے اور یہی الامیر اکرام چغتائی نے بھی اختیار کیا ہے۔

لوولین جوز نے کپتان منکنس کے لقب (یا خطاب) ممتاز خان سے دھوکا کھا کر اسے ممتاز خان بگوش لکھا ہے جو

درست نہیں، لوولین جوز، ص ۱۰۶

(۲۲) کبیل پوش، تاریخ یونانی، ص ۵۳۔

(۲۳) لوولین جوز، ص ۸۶۔

(۲۴) ڈبلیو۔ ایچ۔ سلیمن (W.H. Sleeman)، "A Journey Through the Kingdome of Oude"

حصہ اول و دوم (نئی دہلی، چنائے: ایشین ایجوکیشن سروسز، ۲۰۰۶)۔

(۲۵) ولیم مائیکس (William Knighton)، "The Private Life of an Eastern King Together"

with Eliku Jan's Story or the Private Life of an Eastern Queen (لندن: ۱۸۵۵ء)

(۲۶) تفصیل کے لیے دیکھیے، مسیح الدین علوی، سنہیر اودھ (لکھنؤ: دارالتاظر پریس، ۱۹۲۹ء) اور عبدالحلیم

شرر، گذشتہ لکھنؤ، مرتبہ محمد اکرام چغتائی (لاہور: سزیک میل پبلی کیشنز، ۲۰۰۶ء)۔

(۲۷) مولوی محمد مسیح الدین خان بہادر، "Oudh: Its Princes and Its Government"

Vindicated (لندن: جون ڈیوی اینڈ سنز، ۱۸۵۷ء)، اشاعت ۱۸۵۷ء، صفحہ ۱۸، احمد، مرتب، British

Aggression in Awadh (میرٹھ: ۱۹۶۹ء)۔

(۲۸) کبیل پوش، تاریخ یونانی، ص ۵۳۔

(۲۹) تفصیل کے لیے دیکھیے: http://www.civitas.org.uk/pdf/Tocqueville_rr2.pdf اور

<http://www.jstor.org/discover/10.2307/1404731?uid=2&uid=4&sid=21102887092081>

(۳۰) محمد اکرام چغتائی، ص ۲۸-۲۱۔

